


**Sabira Stahlberg**

# **Miranda**



**Sabira Stahlberg**

# **Miranda**

**Fazile Nasretdin tärcemäse  
Maria Viitasalo räsemnäre**



2020

*Tampere tatar cämiyätenä  
(Tampereen tataariseurakunta,  
per. 1943), Finlandiya İslam  
Cemaatinä (Suomen Islam-  
seurakunta, per. 1925) häm  
Oskar Öflund väkifına matdi  
yärdämnäre öçen samimi  
rahmätlärebez.*



## **Ciñel tel dārəcäläre**

### **Därəcə 1: İñ ciñel**

Därəcə 2: Ciñelräk

Därəcə 3: Ciñel

Şved telendä: Sabira Ståhlberg: *Miranda*  
Tärcemä: Fazile Nasretdin  
Eş törkeme: Albina Samarhan,  
Kamer Yafay Nogmanov, Derya Samaletdin,  
Adile Samaletdin, Nergis Samaletdin

© Sabira Stahlberg 2020

© Fazile Nasretdin, tärcemä / Tatar translation 2020

© Maria Viitasalo, räsemnär / illustrations 2020

Bokpil ► [bokpil.eu](http://bokpil.eu)

Helsinki 2020

ISBN 978-952-7334-32-4 (Kägaz kitap)

ISBN 978-952-7334-33-1 (PDF)

# Bülem 1

Minem isemem Sara Miranda.  
Saranı yaratam,  
läkin Miranda bik säyer isem.

Äniyem äytä:  
– Miranda isem äybät.  
Äbiyemneñ iseme.  
Äbi yahşı keşe ide.  
Ul batır da, akıllı da ide.

Mäktäptä hämmäse miña, Mira diyä.  
Äti-äni dä miña, Mira, diyä.  
Mira kıskarak häm  
äytergä dä ciñelräk.  
Bu ätineñ fikere.

Miña Mira yahşıraq kileşä.  
Buyım da bit kıska.  
Sara, dip endäşsälär ide.  
Läkin berkem dä döres  
isememne kullanırğa telämi.

Berni tügel.  
Barıber mäktäptä dä, öydä dä  
berkem minem belän söyläşmi.

Min äti-äni belän yäşim.  
Tugannarım yuk.  
Fatırız küpkatlı yortnıñ öçençe katında.  
Yortız ak töstä, balkonnarı sarı.  
Sarı tösne yaratam,  
aknı yaratmıym.  
Miña kalsa, ak salkın tös.

Äni dä, äti dä öydä siräk bulalar.  
Minem belän söyläşergä  
vakıtları yuk.  
Haman eştälär.  
Kibetebez bar.  
Ul irtädän kiçkä açık.

Kayvakıt kibetebezgä baram.  
Äni yäki äti belän beraz  
söyläşergä telim.  
Alar söyläşergä ölgermilär.  
Kibet haman halık belän tulgan.

Kibetne yaratalar.  
Anda aluçılar  
äyber alırğa kerälär.  
Söyläşer öçen genä dä kerälär.

– Akıllım, kiç belän söyläşerbez, äni äytä.  
Amma kiçen söyläşergä köçe yuk.

Öygä kaytkanda ikese dä  
äni dä, äti dä ütä arıgannar.  
Küp vakıt min yalgız.  
Mäktäptä dä min yalgız.  
Miña berkemneñ dä ise kitmi.

Yuk, çınnan da alay tügel.  
Min alarnı kızıksındıram kebek,  
läkin orışır öçen genä.

Tukta.  
Ägär kemder kızıksındıra ikän,  
anıñ belän orışıp toralarmı?  
Işanmıym.

Ägär kemder çınnan da  
kızıksındıra ikän,  
ul keşe belän orışmıylar.  
Ägär beräü belän kızıksınabız ikän,  
ul keşene bez yaratabız.  
Min şulay uylıym.

Mine mäktäptä yaratmıylar.  
Malaylar kitaplarımını alalar da kaçırılar.  
Kızlar çäçemnän tartalar.  
Alarga şulay küñelle.

– Kızıklybız gına, dip äytälär.

Härkön başmaklarımni da  
ezlärgä turı kilä.  
Mäktäptä hiç tä küñelle tügel.

Açık itep fikeremne äytimme?  
Mäktäpkä barırğa min kurkam.  
Bik yış kitaplarımni,  
kalämnäremne yäki biştäremne tapmıym.  
Mäktäptän öygä kaytırga da kurkam.  
Äni ni äyter ?

– Nigä äyberläreñne haman  
yugaltasıñ, sorap tora.

Yoklıy da almıym.  
Başım härkön diyärlek avırta.  
İrtä torırğa telämim.  
Çınnan da,  
mäktäpkä barırğa telämim.

Bolay itenügä bäylänü  
dip äytelä, uylıym.

## Bülem 2

Kitaplarım küp. Min küp ukıym.  
– Artıgı belän ukıysıñ, äni äytä.  
Uyınçık ayuım bar.  
Anıñ iseme Yöntäs  
Ul minem berdän-ber dustım,  
berkayçan da orışmıy, ber süz dä äytmi.

Yöntäs mine mäktäp  
kaygılarımnan saklıy alımıy.  
Anı anda alıp barırğa da kurkam,  
çönki min anı saklıy alımıym.  
Başkalar aña usallık eşlärlär dip kurkam.

Bügen mäktäptä adättän tış kön.  
Böten mäktäp autubus belän  
delfinariumğa bara.

Autubusta ukıtuçıbız delfinnar turında añlata:  
– Delfinarium bik zur bina.  
Anıñ eçendä havız bar.  
Havız su belän tutırılğan.  
Anda delfinnar yäşi.

Beräü autubusta sorıy:  
– Delfinnar niçek suda yäşi alalar?

Alar bit imezüçe hayvannar.  
Ukıtucu apa añlata:  
– İmezüçe hayvannarnıñ  
ber öleşe suda yäşi ala.  
Çınbarlıkta delfinnar diñgezdä yäşilär.  
Läkin delfinariiumda yäşi torgannarı da bar.  
Alar keşe yaratalar.  
Delfinnar bezgä fokuslar eşläp kürsätälär.  
Törle fokuslar çıgarırğa yaratalar.


Bu eşkä bik ısanmıym.  
Minemçä delfinnar fokuslar kürsätälär,  
çönki alarnı ul eşkä mäcbürlilär.  
Çınbarlıkta alar kayber keşelärne  
hiç tä yaratmıylar.  
Keşe alarnı totkın itkän bit.

Delfinariiumga keräbez.  
Üzemä ber şäp urın tabam.  
Çat havız yanındagı eskämiyägä utıram.  
Başkalar mömkin kadär artka baralar.  
Minem belän utırırğa telämilär.  
Minem aldımda berkem dä utırmıy.

Havızni böten küläme belän küräm.  
Hattä delfinnarga totına alam diyärlek.  
Delfinnar havızniñ ber çitenä yözep kilälär.  
Alar miña bagalar da kanatların kagalar.

Üzläre zur, küzläre söykemle.  
Delfinniñ başınıñ  
tübäsendä ber tişek bar.  
Tişek ütäli ul tın ala.  
Suga çumganda tişek yabıla.  
Havaga mengändä açıla da,  
çıkılt itkän taviş išetelä.

Minemçä delfinnar bik matur.  
Alarnıñ arka yağı sorı,  
korsakları ak töstä. Küzläre kara.  
Delfinnar tiz yözälär.  
Zur bocralar ütä sikerälär.  
Ber-berlären havızda kualar.  
Oy, alar şundiı söykemle!



## Bülem 3

Äle delfinnar bii.  
Delfinnarniñ biyegännären kürgäneñ barmı?  
Ul bik matur küreneş.  
Alar cırlaşalar häm sızgırışalar.  
Tavışları şıgır-şıgır kilä.

Delfinnar ber tuktamıy kölälä kebek.  
Närsädän kölälä ikän,  
anısin belmim.  
Alarnı tıñlaganda  
üzemne şat toyam.

Ber ir keşe havızniñ ber çitendä baskan.  
Kulında çiläk, çiläktä balıklar.  
Delfinnarga balık bärep tora.

Kinät ber delfin sudan sikerep çıga da,  
irne törtep ala.  
Ul havızga töşep kitä.  
Çiläk tä şunda suga bata.  
Delfinnar kölälä.

Tiz genä balıklarnı yotıp kuyalar.  
Min şarkıldap köläm dä,  
urındıgımnan töşep kitäm.

Tezemne idängä sugam.  
Avırttırdım, läkin avırtuın  
tiz onıtam.  
Äle delfinnar tup belän uynıylar.  
– Saklanıgız! dip ukıtuçı apabız kıçkıra.

Delfinnar tupnı baguçılarga bärälär.  
Annarı barısı da bervakıtta  
suga çumıp alalar.  
Östemä su çäçrätälär,  
läkin min borçılıımıym.

Alkışlıybız.  
Bik katı kul çabam da,  
kullarım kızara.  
Delfinnar rahmät ukıylar.  
Baguçılarga baş iyälär.

Annarı tagın da balık telilär.  
İr havızdan çıga da,  
ikençe çiläk balık alıp kilä.

Delfinnar balık aşarga yaratalar.  
Min dä balık aşarga yaratam.  
Min belgän balıklardan  
iñ yaratkanım kızdırgan salakuş.

## Bülem 4

Delfinariumnan tup-turı  
öygä kaytam.  
İşek töbendä tuktıym.  
Kesämne kazınam.  
Anda telefon häm dä narat tubırçıgı.

Açkıçlarım kayda?  
Kesäne töbenä kadär kazınam.  
Biştäremnän ezlim.  
Açkıçlarım berkayda da yuk.

Panikaga birelgänemne sizäm.  
Başta eçem ju itep kitä,  
annarı tamagıma töyer utıra.  
Açkıçlarımın yugaltkanmın.  
Äle tuktap uylarga kiräk.  
Alarnı soñgı märtäbä kayda kürgän idem?

Açkıçlar mäktäptä häm dä  
delfinariumda kesämdä ide.  
Läkin äle yuk.  
Kayda yugalttım ikän?  
Yılıysım kilä.  
Öygä kerä alımıym.  
Änineme kötärgä kiräk?


Yäki ätigä şaltıratırğamı ikän?  
Bügen äti änidän elegräk kayta.

Äni kiç belän soñ kayta.  
Ul arıgan, açulı häm açıkkın bula.  
Kön buyı kibettä basıp tora.  
– Çıdıy almaslık kön ide!  
dip başın totıp hamın kabatlıy.

Yuk, äniğä şaltıratmıym.  
Ul barıber yärdäm itä almıy.  
Miña üzemä buldırırğa kiräk.  
Açıqlarını yugalttım, üz hatam.  
Nişlärgä ikän, dip uylanıp toram.

Äle beldem kayda yugalttım,  
alay da şulay uyılıym.  
Delfinariumda köldem dä,  
urındıgımnan töşep kittem.  
Şunda açıqlarım  
kesämnän töşkänder.

Miña yabılığınçağa kadär  
delfinariumğa ölgerergä kiräk.  
Kemder açıqlarını tapkandır.  
Açıqlarımın miña, älbättä, tapşırlar.  
Vakıtında ölgerergä kiräk.



## Bülem 5

Delfinariumga autubus belän kire kaytam.

Min bik nervalı.

Uylap karaçı, hämmäse  
annan kitkän bulsa inde?

Uylap karaçı, berkem dä  
açıqlarımını tapmagan bulsa?

Eçem ju itä.

Kullarım kaltırıy.

Ayaklarım peşkän spagetti kebek yomşak.

Uylap karaçı, beräü miña açulansa?

Mine eçkä kertmäsälär?

Bälki yapkannar da inde.

Uylap karaçı, açıqlarımını tapmasam?

Autubustan töşep kalam.

İşek aldında tuktıym.

Delfinarium yabık.

Bina tıp-tın häm karañğı.

İşektäge kägaz kisägendä

säat sigezdän unaltıga açık dip yazılğan.

Atnaras häm bazarkönnärne

delfinarium yabık.

Çınnan da bolay bula almıy.  
Eşem uñmadı.

Bügen comakön.  
Dimäk, başkönnän äüväl  
açkıçlarımni ala almıym.  
Bik küñelsezlänäm dä,  
kitärgä äylänäm.  
Şunda uyıma ber närsä kilä.  
İšek yanına kaytam.

İšek ütä kürenmäle pıyaladan.  
Binanıñ eçenä kürä alam.  
Anda divarda zur sägat bar.  
Säгатkä karıym.  
Säгат dürtne unbiş uzgan.

Artık soñ, läkin  
kemder eçtä yörenä.  
Äy, delfinnar gına  
havızda sikerenep tora.

Yılıy başlıym.  
Äni ni äyter? Äle ni eşlim?  
Ni dä eşli alamınmı soñ?

## Bülem 6

Çat şul vakıttı ber ir keşe  
işek yanınnan uza.  
Çalbarı kara, külmäge zäñgär.  
Üze ozın häm yadau, çäçe kara.

Min anı hazer ük tanıym.  
Ul tege delfinnarnı aşatkan ir.  
Suga töşep kitkän abıy!  
Därtlänep işekkä kagam.  
Mine işetäme? Tuktarmı?  
Yuk...üz yulın bara.  
– Tukta, kışkıırıp kuyam da, katırak kagam.

Äye! Nihayät.  
Mine işetä dä äylänä.  
Miña, köt, dip kulı belän kürsätä.  
Abıy açkıç alıp kilä dä,  
işekneñ bigen açä.

– Hey, sin monda nişliseñ,  
dip sorıy. Yaptık inde.  
– Afu itegez. Beläm, yabık inde.  
Läkin min açkıçlarımın yugalttım,  
oyalıp äytäm.  
Monda, delfinnar yanında.

– Ähä, genä äytep cavap kaytara.  
Min oyatımnan cir tişegenä kerer idem.  
Yäisä yırakka kaçıp kitär idem.  
Abıy başın kaçıp ala.  
Annarı başın kılğır salıp:

– Ähä, tagın ber tapkır äytä.  
Turısın äytkändä, miña berkemne dä  
eçkä cibärergä yaramıy.  
Alay bulsa da kil, ker!

– Min sezne avır halgä kaldırırga  
telämim, äytäm.  
Açkıçlarımın gına barıp alam.  
Ber minuttan kübräk ütmü.

– Açkıçlarnı yugaltu ul zur  
krizis dip sanala.  
Krizis öçen sine eşkä cibärä alam.  
Açkıçlarıñnı tababız inde.  
İsemeñ niçek? dip sorıy.  
– Mira, dip äytäm.  
Afu, döres tügel.  
İkençe isemem dä bar.  
Döres isemem Sara. Sara Miranda.

Abıy kölä.  
– Beläseñme närsä?

Sin minem señalemä ohşıysıñ.  
Ul baytak üzençälekke kız.  
Bäлки şul uk mäktäpkä yöriseñ, dip äytä.  
– İşanmıym, mıgırdanam.

Abıy dävam itä:  
– Min Miranda isemle  
beräüne tanıym.  
Anıñ belän küreşergä teliseñme?  
Ul iskitkeç.  
Miranda isemneñ magnäse dä iskitkeç.  
Anı beldeñme?

– Alaysa min dä iskitkeçter,  
uylamıyça gına äytep kuyam.  
Abıy tagın kölep cibärä.  
Yahşı keşegä ohşıy.

– Älbättä, abıy äytä.  
Böten Miranda isemle kızlar  
äybät bulırğa tiyeş.

Esse bulıp kitte.  
Nigä? Yahşı gına añlamıym.  
– Äydä, minem belän kil, abıy çakıra.

# Bülem 7

Havız yanına barıp citäbez.  
Abıy üze turında añlata.  
İseme Markus.  
Ul universitetta biologiyä ukıgan.

Öç yıldan birle delfinariumda eşli kilä.  
Eşen bik yarata.  
Mäktäbem turında soraşa.  
Señele başka mäktäpkä yörü dip añlaşıla.  
Minem belän ber yäştä ikän.  
Markus, dönyada barlık närsälärdän, iñ küp  
delfinnarnı yarata ikän.  
Min dä alarnı yaratam, dip äytäm.

– Delfinnar siña cırlıylar.  
İšetäseñme? Markus añlata.  
Bu mahsus cırnı siña gına çıgaralar.  
Sin kem? dip sorıylar.  
Huş kildeñ, dip sälamlılär.  
Min diqqat belän tıñlıym.  
Äye, delfinnar çınlap ta miña cırlıylar!  
Alar havızda, mine yözep uzalar.  
Küzläre häm haräkätläre belän  
miña söylilär dip belgertälär.  
Tavışları kızık yañgırıy.

Şığırdıy da sızgıra.  
Keçkenä balalarnıkı kebek.

– Alar keşelär kebek küp söylilär,  
acäplänep äytäm.

– Alar äldä kübräk söylilär,  
Markus cavap birä.

Alar tuktausız söylilär.

Barı tik yämle häm yahşı  
eşlär turında gına söylilär.

Mäsälän balıklar turında!

– Ni äytälär? sorıym.

– Äle hazer aşarga telilär.

Bolay, min dä telim.

Dönyada iñ yahşı närsä aşau.

Sin päynirle ikmäk yaratasıñmı?

Yäki teläbräk kazı belän me? Markus sorıy.

– Älbättä, cavap biräm.

Bik yaratam. Päynir yaratam dip  
äytergä telim.

Annarı uñaysızlanam.

Äni “yuk rahmät” dip äytergä  
öyrätep tora.

Kunakka takdim itkändä genä,  
rahmät äytergä yarıy.

Bälki äle min kunak?  
Markus urındıkka utıra.  
Çantadan ber keçkenä paket çıgara.  
Miña päynirle ikmäk suzıp birä:  
– Rahim it.  
Sin bik açıkkansıñ inde, dip äytä.


Äye dip baş kagıp belgertäm.  
Çınnan da açıkkannın,  
elegräk sizmädem genä.  
Artık nervalangan öçen  
aç bulğanımnı sizmädem.

– Äle añladım, Markus äytä.  
Sin bügen biredä mäktäp belän ideñ.  
Haterlim. İñ alda utırgan ideñ.

Markusnıñ ikmäge östendä kazı.  
Kazıdan ber kisäk alıp kaba.  
Min päynirne tämläp kariym.  
– Sin yahşı keşe.  
İkmäk tä tämle, äytäm.

Markus ikmägen çäyni.  
– Rahmät. İkmäklärne üzem äzerlim,  
dip äytä.  
Annarı beraz vakıt uylana da,  
däвам itä:

– Min äldä yahşı keşe tügel.  
Bäлки dä yahşı bulırmın.  
Berkönne.  
Kem beler?  
Delfinnar, alar çınnan da akıllılar.  
Alar ber-berlärenä yardım itälär.  
Keşelärgä dä yardım itälär.



## Bülem 8

- Delfinnar bezgä niçek yärdäm itälär?  
isem kitep sorıym.
- Alar sineñ käyefeñ niçek ikänen belälär.  
Sin şatmı, kaygılıımı, anı da belälär.  
Sin şat bulsañ, alar da şat.  
Sin kaygılı bulsañ, alar sine kölderälär,  
Markus añlata.
- Delfin kürsäm, şatmı bulam? sorıym.
- Älbättä, Markus añlata.  
Alar yış-yış kölälär.  
Alar belän sin kölmiçä tora almıysıñ.  
Alarnıñ kölüläre yabışa.
- Şunıñ öçenme sin haman  
kölep torasıñ? sorıym.  
Markus şundıy katı kölä,  
havızınıñ här yağı yañgırıy.  
Annarı citdilänä dä sorıy:
- Sin berkayçan da kölmiseñme?
- Min başımnı çaykatam da, idängä bagam.
- Sin nigä kölmiseñ?  
Berkayçan da mı şat tügelseñ?  
Markus sorıy.

– Minem bernärsädän dä kölärgäm yuk,  
dip cavap biräm.

– Bu süzeñä işanmıym, Markus äytä.  
Härkem kölä ala.  
Härkemgä kölärgä kiräk ide. Kölü faydalı.

Havızga karap toram da añlatam:  
– Mäktäptä äyberläremne kaçıralar.  
Miña yämsez kıçkıralar.  
Minem turımda usal süzlär yöretälär.  
Alar, min ahmak häm yämsez dip söylilär.

Markus uylana da äytä:  
– Min kemnän dä kölmim.  
Min şat bulganda gına köläm.  
Tämle ikmäk aşaganda da köläm.  
– Ul citäme? min sorıym.

– Bügen kük yöze zäñgär  
bulganga da min şat, Markus дәвам itä.  
Häm дә koyaş balkı öçen min şat.  
Delfinnar şat bulganga,  
iñ küp köläm.  
– Min bälki berkayçan dörestän дә  
şat bula almıym, dip äytäm.

## Bülem 9

Markus yılmaya da, barmagı belän  
havızga kürsätä:

– Delfinnar arada kurkalar,  
arada kaygılılar da.  
Läkin haman tagın şat bulalar,  
dip añlata.

Başımın selketäm.

Min anıñ äytkännärenä ısanmıym.

Markus dävam itä:

– Alar sine üzeñ bulgança yaratalar.  
Alar berkayçan da sin ahmak  
yäki yämsez dip äytmilär.  
Alar sine nibarıñ belän kabul itälär,  
dip añlata.

Min anarga tagın da ısanmıym.

– Şat bulırğa bik ciñel tügel, äytäm.

– Döres äytäseñ.

Bezgä keşelärgä ul avırrak.

Bez bik törle eşlär uylap yatabız.

Delfinnar üzgäçä.

Alar uynarga da

cırlarga da yaratalar.

Korsakların sıypasañ,  
inde bik tä yaratalar,  
Markus yılmaya.  
– Annarı şatlanalarmı? acäplänäm.  
– Älbättä! Kil, üzeñ kürerseñ,  
Markus äytä.

Markus kulın suga tıga da,  
sunı çäçrätä başlıy:  
– Hey, Miranda, kışkıırıp cibärä.  
Tirä-yak tın.  
Tagın sunı çäçrätä,  
amma ber delfin dä kürenmi.


– Miranda balık teli torgandır,  
Markus tavişka uylana.  
Delfinnarnı aşattım bit inde.  
Dimäk, anarga ber balık kına elägä.  
Artık küp aşasa,  
hale yahşı bulmıy,  
dip söylänä.

Markus balık alırga kitä.  
Min su astına kariym.  
Havız şul kadär tirän,  
töben kürä almıym.  
Annarı Miranda kilä.  
Sudan sikerep çıga.

Äzme miña timi.  
Annarı suga kire çuma.

– Yugaldı, dip kıçkıram.  
– Miranda tizdän tagın kiler,  
Markus kölä.  
Anı aşatırğa teliseñme? sorıy.  
Miña ber balık birä.  
Balık taygıç häm dä salkın.  
Balıkı äkren genä su  
östendä totıp toram.

Miranda havızı yözep äylänä.  
Annarı borının kütärä.  
Balıkı kürä.  
Kulım turında tuktıy.  
– Nindi matur,  
dip pışıldap äytäm.



# Bülem 10

Miranda başka delfinnarga  
karaganda keçkenäräk.  
Anıñ avızı ozın häm  
ütken teşläre küp.  
Tele alsu töсле.

Miranda kebek yämle hayvan  
bälki dä berkayçan da  
kürgänem yuk.  
Häm dä ul miña yılmaya!

Miranda suda äkren genä tora.  
– Ul kötä, Markus pışıldap äytä.  
Ul sine tikşerä, sin nindi keşe ikän.  
Kurkınıç tügel dip  
ul üz-üzen ıřandıra.  
– Min kurkınıç tügel bit,  
karşı kuyam.  
– Berkayçan da belep bulmıy,  
Markus kölä.

Annarı Miranda yakınrak kilä.  
Kanatların kaga.  
Balıknı kulımnan ala da,  
su astına yugala.

– Delfinnı äle sıypıy alasıñ,  
Markus äytä.  
Ul sine yarata.  
Annarı Markus ike kulı belän dä  
havız çiten şakıldata.  
Miranda sudan yözep çıga da,  
bik yakinga kilä.  
Korsagin öskä taban äyländerä.  
– Rahim it, Markus äytä.

Min Mirandanıñ korsagin  
saklanıp kına sıypıym.  
Tirese katıga toyıla.  
– Bötenläy yüeş bit, kıçkırıp cibäräm.

Markus şundıy katı kölä,  
havızga töşä diyärlek.  
– Älbättä ul yüeş.  
Ul bit suda yäşi, dip añlata.

Delfin dä kölä.  
Alar şulay katı kölgängä,  
mine dä kölderä başlıy.  
Eçem katıp köläm dä,  
eç muskullarım  
avırta başlıy.

Alay bulsa da kölärgä kızık!

# Bülem 11

Başka delfinnar Miranda  
yanına cıyılalar. Alar bişäü.  
Havızda alar kübäü.

– Duslarıbiz balık telilär, Markus äytä.  
Ägär bersenä rizık birsäñ,  
barısın da aşatırğa kiräk.  
– Markus, Mirandaga usallık eşlämilärder?  
borçılıp sorıym.  
– Yuk. Delfinnar ber-berlärenä  
usallık eşlämilär.  
Alar yakın duslar, Markus cavap birä.

– Nigä soñ ber-berlären törteşkändä  
kurıkınıçka ohşıy, sorıym.  
– Alar ara-sıra uynıylar da, şunda  
ber-berlären törtenälär.  
Şulay ber-berlären yaratalar  
dip añlatalar, Markus açıklıy.

– Ägär dä kemne bulsa yaratsañ,  
anı borçıp torırgamı tiyeş? soraşa başlıym.  
Diñgezdä delfinnar kayçan bulsa  
ber-berläre belän orışalar  
yäki sugışalarmı?

– Bik siräk.

Delfinnar törkemnärdä yäşilär.  
Alarga bergä torırga kiräk,  
çönki alarnıñ doşmannarı küp.  
Akula törkemnärenä höcüm itsä,  
barısı da aña karşı çıga, dip  
Markus cavap birä.

Min mäktäpne uylyım.  
Barısı da miña karşı.  
Nigä? Añlamıym.

Min bit akula tügel.  
Hiç kurkınıç ta tügel.  
Nigä miña höcüm itälär?  
Markustan sorarga karar kılam.

– Markus, nigä keşelär  
ber-berlärenä usal? kurkıp sorıym.

Markus başın kaşıy da äytä:  
– Belmim şul, läkin kaysı beräülär  
hokem itärgä telilär.  
Üzläre dönyanıñ iñ zur häm iñ köçle  
keşeläre bulırğa telilär.

– Ul ahmaklık.  
Tämam idiotlık, äytäm.

– Min dä şulay uylyym.  
Läkin faydası yuk.  
Andıy keşelär barıber küp,  
Markus cavap birä.

– Çitlätelgän keşe bik  
yış azap kürä bit, mığırdanam.  
– Bäylänüçelär nindi küp zarar  
kitergännären añlamıylar,  
Markus äytä.

– Añlasalar, tuktarlarmı ide?  
Yäki dä alarga başkaları  
bäylänsä? sorıym.

– Törleçä buladır,  
Markus cavap birä.

Miranda bornın sudan çıgara.  
– Balık kübräk telim,  
dip sabırsızlığın belgertä.

– Äye, äye, balık kübräk elägä,  
Markus kölä.  
Läkin irtägä genä!

## Bülem 12

– Markus, sin ni äytäseñ? sorıym.

Nigä orışudan tuktarlar ide?

Ul bit alarga kızık.

Orışudan tām tabalar dip äytälär.

– Barısı da çınnan da ber fikerdä tügel,

Markus iskärtä.

Aralarında ber citäkçeläre bula.

Başkaları yakta tora.

Bäylänälär, läkin başlık bulmıylar.

– Ul sanalmıymı soñ? sorıym.

– Alar da bäylänälär. Älbättä.

Läkin başlıkları bulmaganda

alar tuktıylar, Markus añlata.

– Nigä soñ alar katnaşalar? tavişka uylanam.

– Alarnı da mısıklarlar dip kurıkalar.

Anıñ öçen berni dä äytmilärder,

Markus uylana.

– Min beläm, äytäm.

Beräüläre sıynıfımda iñ naçarlar.

Başkalar alarga iyärälär.

Kaysıları bulsa tik kenä tora.

Beraz vakıt üz-üzemä uylanam.

Kızık. Äyterseñ Markus barısın da belä.  
Ul belgän keşeläremnän mine iñ yahşı añlıy.

– Sin niçek bäylänü turında  
şundıy küp beläseñ? sorıym.  
– Ütkän yılını kız tuganımnı  
mıskıl ittelär, Markus citdi genä añlata.  
– Niçek buldı soñ? sorıym.  
– Tuganıñ eşne tuktattı, Markus añlata.

– Alay bula ala dip ısanmıym.  
Mıskıllauçılarnı tuktatıp bulmıy, dip äytäm.  
– Älbättä bula, Markus äytä.  
Tuganıñ açulandı da, anı açık itep belgertte.  
Ailäbez yärdäm itte.

Min şıklänep toram.  
Çın bulğanına ıšana almıym.  
– Yärdäm itteme soñ? dip acäplänäm.  
– Başta yärdäm itmäde.  
Mäktäptä bäylänülären дәвам ittelär.  
Läkin tuganıñ birelmäde.  
İke ay ütkäç inde, berkemneñ дә  
aña yämsez söylärgä kıyulığı citmäde.  
– Miña kalsa berkayçan da tuktamıylar,  
äytäm дә, küñelsezlänäm.  
Min üzsüzle tügel.  
Min kurkak, diyäm.

# Bülem 13

Miranda borının havız çitenä kuya.

– Ul bez artık küp söyläşäbez

dip uylyy, Markus äytä.

Miranda, tıñla, ni uylıysıñ?

Bezgä ni eşlärgä kiräk ide? süzen dävam itä.

Miranda söykemle küzläre belän miña karıy.

Başın äyländerä dä,

koyrıgı belän sunı çäçrätä.

– Ul siña kurkarga kiräkmi

dip äytä, Markus añlata.

Mira, sin älbättä, küp närsälär beläseñ.

Belgännäreñne alarga kürsätsäñ,

yäki añlatsañ, ni bulır soñ?

– Belmim inde, belergä telilärme, cavap biräm.

Mäktäpkä bargaç

üzemne çitlektä kebek toyam.

– Nigä alay? Markus sorıy.

– Berni dä äytergä kurkam.

Närsä genä äytsäm dä, alar tagın da

kübräk usal süzlär miña

kıçkıra başlıylar, añlatam.

Markus başın selketä.

– Siña azat bulırğa kiräk, äytä.  
Berkemgä dä kem ikänlegeñä  
çiklär kuyarga rohsät birmä,  
dip kiñäş itä.

Miranda kanatların kagına.

Ul sızgıra da şıgırdıy.

– Delfinnarnı kara, Markus äytä.

Bolar havızda yäşilär.

Tabigättä diñgezdä yäşilär.

Alar könenä yöz çakırımnan  
artık yözä alalar.

Läkin havızda andıy ozın  
yullar yözep bulmıy.

– Alay bulgaç, alarnı azatlıkka  
cibärergä kiräk ide, äytäm.

– Yuk, alay bulmıy.

Bolar havızda tугan.

Miranda berkayçan da

diñgez kürgän dä yuk.

Ul tabigättä isän kala almas ide,  
Markus açıklıy.

– Barlık hayvannarga azat  
bulırğa tiyeş bulır ide, mıgırdanam.


– Min dä şulay uylıym,  
Markus äytä.

Kırğıy delfinnarı  
totkın itärgä yaramas ide.  
Läkin Miranda kebek delfinnarıñ  
urını delfinariumnarda.

– Üzen totkın dip toymıymı?  
acäplänäm.

– Anısın belmim, läkin uylamıym.  
Miranda diñgezdä  
açka ülär ide,  
anısın beläm.  
Hastalanırğa dä mömkin.  
Bez anı biredä bagabız bit,  
Markus äytä.

– Biredä akulalar yuk, äytäm.  
– Döres, Miranda yätmägä  
dä eläkmi.  
Havızniñ sui aru.  
Anarga küp rizık birelä.  
Berkem anı monda aulamıy,  
Markus östep äytä.



# Bülem 14

Miranda suda äylänä, koyrığı belän  
sunı çäçrätä. Havızda tirängä çuma.  
Başka delfinnar belän bergä  
havızni äylänep yözä.

– Mirandaga çik kuysalar,  
yaratmavın ul açık itep kürsätä.  
Bötenläy tıñlamıy, Markus añlata.  
– Niçek soñ alay? acäplänäm.  
– Katkası tuktıy. Markus añlata.  
Açık itep äytä: Stop.  
– Anı sin niçek beläseñ? sorıym.  
– Miranda tämam äkren tora.  
Anıñ üzenä kurä tavişı da bar.  
Ul taviş baytak kına uñaysız.  
Läkin usal bulıp işetelmi, Markus äytä.

Şunda miña üz halem kırt kilep açıklandı.  
Min bit mäktäptä alar belän bergä  
bulırğa telämägänemne sizderä alam.  
Min, tämam Miranda kebek äkren tora alam.  
Mıskıllauçılar da tınaygaç, alarga  
ni uylaganımnı äytä alam.

Miña bäylänüläre haksız!

## Bülem 15

– Äle öygä kaytırga vakıt,  
Markus äytä.  
Bişmätemne genä alıp kiläm.  
Ul arada sin açkıçlarıñnı ezlärseñ, bälki dä?

Açkıçlarım!  
Bötenläy onıtkan idem.  
Köndez utırgan urındık yanına baram.  
Andalar. Döres uylagan idem.  
Açkıçlar urındık astında.  
Şatlanam, çınnan da şatlanam.

Şunda Miranda miña endäşä.  
Kanatları belän su çäçrätä dä kıçkıra:  
– Yanıma kil! Kil!  
Min kire Miranda yanına yögeräm.  
Ul şunda suga çuma.  
Koyırığı belän sunı çäçrätä. Laç ta loç!

Ütä yüeşlänäm dä,  
açkıçlarım kulımnan töşep kitä.  
– Yärdäm, kıçkıram,  
Açkıçlarım havızga töşte.  
Markus äkren genä havız yanına kilä.  
Kölä. Açuım kilä.

Miña bit açkıçlarım kiräk.  
Açkıçlarım havız töbendä kalsa,  
äti-äni ni äyterlä?  
Açkıçlarım havız töbendä ikänen  
niçek añlatırmin?  
Uyla ägär dä...

– Miranda açkıçlar aşıymı?  
Yäki alarnı yota alamı?  
sabırsızlanıp sorıym.  
– Ul balık kına aşıy.  
Metal artık katı.  
Häm dä ul ziräk bulganga,  
nindi dä açkıçlar yotmıy,  
Markus äytä.

Miranda tagın borının sudan çıgara.  
– Afärin kız! Markus äytä.  
Akıllım, açkıçlarnı su astınnan  
alıp kiläseñme? ütenä.

Min başımnı selketäm dä sorıym:  
– Niçek sineñ söyläveñne añlıy?  
– Miranda barısın da añlıy,  
Markus cavap birä.  
Bez genä citärlek delfinnarnıñ  
telen añlamıybız.

# Bülem 16

Miranda minem aldım da tuktıy.  
Açkıçlarını alıp kaytkan.  
Alar belän uynıy.  
Havaga bärä dä, tagın totıp ala.  
Açkıçlarını suga töşerä dä,  
alır öçen kire çuma.  
Kölmiçä tora almıym.

– Dikkatne üzenä tartır öçen  
şulay itenä, Markus açıklıy.  
Ul bezneñ kebek söyli almıy.  
Şunıñ öçen ul kışkıra da çäçrätä.

– Närsä telägänen beläm, äytäm.  
Mine şatlandırırga teli.  
– İskitkeç, tügelme, Markus tirän sulap äytä.  
– Sin Mirandaga soklangansıñ,  
kölep cibäräm.

– Älbättä, Markus yılmaya.  
Säгатемä karıym. Bişne uzgan.  
Äti kaytkandır.  
– Miña kaytırga kiräk, äytäm.  
– Açkıçlarıñnı telämiseñme?  
Markus acäplänep sorıy.

– Äye, amma... başlıym.  
Açkıçlarımni miña  
bir disäm, Miranda añlıymı?  
– Miranda zihenle, Markus äytä.

Markus kulların suza. Min dä suzam.  
– Miranda, açkıçlarnı alıp  
kilä alasıñmı? sorıym.

Miranda çuma da, tagın sudan çıga.  
Açkıçlarnı avızında tota da,  
havızniñ çitenä kiterrep kuya.  
Annarı sızgıra.  
– Ul sineñ yañadan kilüeñne teli,  
Markus tärcemä itä.  
– Miranda belän tagın küreşä alamınmı?  
Sineñ belän küreşerbezme tagın? sorıym.

Markus başın kaşıy da:  
– Başkönne bu vakıta kil.  
Teliseñme? sorıy.  
İşeklärne yapkaç  
kilüçelär dä yuk inde.

– Äye, älbättä.  
Bik teläp kiläm, cavap biräm.  
– Dimäk, başkönne küreşäbez,  
Markus äytä.

# Bülem 17

Minem isemem Sara Miranda.  
Beräülär miña Mira di.  
Minemçä Sara da, Miranda da  
maturırak yañgırıy.  
Mirandaniñ magnäse iskitkeç.  
Saraniñ magnäse prinsessa.

Äüväl üz-üzemne yaratmıy idem.  
Kurkak idem.  
Mäktäpkä barırğa kurka idem.

Mäktäptä minem äyberläremne kaçırılar ide.  
Bitemä yämsez süzlär äytälär ide.  
Berkem minem dustım bulırğa telämi ide.  
Kübesə vakıtta yalgız idem.

Äle mäktäpkä barırğa kıyulıgım citä.  
Kayçakta.  
Üz-üzem bulırğa kurkmıym.  
Kayçakta.  
Mıskıllaunı kabul itmägänemne  
açık itep äytäm.  
Kayçakta.  
Bäлки dä berkönne  
dörestän dä batır bulırmin.

Häm bälki dä berkönne  
könbuyına şat bula alırmın.  
Äle mäktäp tışında ike dustım bar.  
Yuk, öç. İñ ışıñlı dustım Yöntäs ayuım.  
Küñelsez bulganda,  
ul haman da yanımda.

Yaña dustımnıñ iseme Miranda.  
Ul delfin. Minem belän uynarga yarata.  
Miña ürnäk kürsätä.  
Miranda mine üz-üzem bulırğa öyrätä.

Havızda, mäktäptä,  
törle urınnarda,  
kayda gına keşe üz-üze bula ala.  
Miranda mine şatlandıra.  
İkençe yaña dustımnıñ iseme  
Markus, ul keşe.  
Ul minem hisläremne añlıy.

Markus miña uylar öçen  
küp soraular kuya.  
Ukırga kitaplar da birä,  
Batır bulırğa därt birä.  
Yaña duslarım küp söyläşmilär.  
Läkin alar küp kölälär.

Mäktäptä dä yaña dustım bar.

# Bülem 18

Mäktäptäge dustımniñ iseme Mari.  
Ul orış-talaşlarnı kürä alımıy.  
Sıynıfta başkalarga  
karşı çıgarga kurka.  
Başkalar kışkırışkanda ul tın gına kala.

Minem dustım bulganga,  
başkalar anı çitlätälär.  
Kayçakta anı mısıllıylar da.  
Şunda min alarga  
"tuktagız" diyäm.  
Minem dustımni kimsetergä  
hakları yuk.  
Mine dä mısıllarga  
berkemneñ dä hakı yuk.

Mari mine bik batır dip tota.  
Ul miña tiräk bula häm miña yardım itä.  
Kaygılarımni urtaklaşa.

Mäktäp betkäç, öygä bergä kaytabız.  
Ul bezneñ kürşe yortta tora.  
Başkalar arttan kilälär, läkin  
bez ikäü bulganga,  
bäylänergä kurkalar.

Äle min bäylänü turında  
kurkmıyça söylim.  
Ukıtuçılarga da söylim.  
Äni belän äti äle bik rähatsez.  
Berni belmägännär ide.

Mäktäptä minem halem naçar ikän  
digän habär alarga şok kebek suktı.  
Äni här atna rektorga şaltırata:  
– Mäktäptä böten mısıllaularnı  
tıyarga kuşa.

Äti ukıtuçılar belän yış-yış kiñäşläşä.  
Alar da rähatsez.  
Härkön minem halemne sorıylar.  
Äüväl berkem soramıy ide.  
Närsä cavap itärgä dä belmim.


Änigä häm ätigä delfinnar  
turında añlatam.  
Äni bik şatlana.  
Ul hayvannar yarata.

– Beläseñme närsä? äni äytä.  
Min berkayçan da delfinariumda bulganıñ yuk.  
Bergä bara alabız mı? sorıy.  
– Älbättä, min dä delfinnar kürergä telim,  
äti süzne yalgıy.

Alar bik üzençälekke bulırğa tiyeş.  
Min bik şatlanam.  
Äni belän ätine koçaklıym da:

– Sez alarnı yaratırsız.  
Şik tä yuk,  
anı min yahşı beläm.  
Häm dä delfinnar  
sezne yaratırlar.  
Amma anda atna  
könnärendä barırğa kiräk,  
çönki atna ahırında  
delfinarium yabık.

– Alay buldırıbız,  
äni äytä.  
Bezgä atna buyı barıber  
iñ azdan ike yal köne kiräk.  
Kaysı kön sineñ öçen  
delfinariumga  
barırğa iñ uñaylı?



**Miranda mäktäpkä barırğa kurka.**

**Berkönne açkıçların yugalta.  
Delfinariumga açkıçların  
alırğa kayta.**

**Anda Miranda isemle  
delfin belän tanışa -  
kötelmägän hallärgä duçar bula.**

**Kitaptagi räsemnärne  
üzeñ buyıy alasıñ.**



978-952-7334-32-4

ISBN 978-952-7334-32-4 (Kägaz kitap)

ISBN 978-952-7334-33-1 (PDF)

**bokpil.eu**

